

22 05 2026

6 45

வெள்ளிக்கிழமை

காலை

தலைப்புச் செய்திகள்

1. இந்தியா வந்துள்ள சைப்ரஸ் அதிபருடன் பிரதமர் திரு. நரேந்திர மோடி இன்று இருதரப்பு பேச்சு நடத்துகிறார்.
2. விடுதலைச் சிறுத்தைகள் கட்சியின் திரு. வன்னியரசு, இந்திய யூனியன் லீக்கின் திரு. ஷாஜஹான் ஆகியோர் இன்று தமிழக அமைச்சர்களாக பதவியேற்கிறார்கள்.
3. வேலைவாய்ப்பு செயலி தொடர்பான புகார்களுக்கு விரைவில் தீர்வு காணப்படும் என்று மாநில அமைச்சர் திரு. முகமது பர்வாஸ் தெரிவித்துள்ளார்.
4. நாமக்கல், சேலம் உள்ளிட்ட 6 மாவட்டங்களில் இன்று இடியுடன் கூடிய மழை பெய்யக்கூடும் என்று வானிலை ஆய்வு மையம் தெரிவித்துள்ளது.
5. ஐ.பி.எல். கிரிக்கெட் போட்டியில் குஜராத் அணி 89 ரன் வித்தியாசத்தில் சென்னை அணியை வென்றது.



இந்தியா வந்துள்ள சைப்ரஸ் அதிபர் Nikos Christodoulides உடன் பிரதமர் திரு. நரேந்திர மோடி இன்று இருதரப்பு பேச்சுகள் நடத்துகிறார்.

நேற்று புதுதில்லி வந்தடைந்த சைப்ரஸ் அதிபரை மத்திய சாலைப் போக்குவரத்து மற்றும் நெடுஞ்சாலைத்துறை இணையமைச்சர் திரு. Ajay Tamta வரவேற்றார்.

சைப்ரஸ் அதிபருடனான பேச்சுகளின் போது, பல்வேறு துறைகளில் பரஸ்பரம் இரு நாடுகளுக்கும் பலனளிக்கக்கூடிய வகையில் நல்லுறவுகளை மேம்படுத்துவது குறித்து பிரதமர் விரிவான ஆலோசனை நடத்த இருப்பதாக எமது செய்தியாளர் தெரிவிக்கிறார்.

வர்த்தகம், முதலீடு, தொழில்நுட்பம், கலாச்சாரம், போக்குவரத்து, செயற்கை நுண்ணறிவு, ஆராய்ச்சி உள்ளிட்ட பல்வேறு துறைகள் தொடர்பாக பேச்சுகள் நடத்தப்படும் என்று அவர் மேலும் கூறினார்.

இதைத் தொடர்ந்து இரு நாடுகளுக்கும் இடையே பல்வேறு ஒப்பந்தங்கள் பரிமாறிக்கொள்ளப்படும் என்றும் தெரிவிக்கப்பட்டுள்ளது.



தமிழகத்தின் புதிய அமைச்சர்களாக விடுதலைச் சிறுத்தைகள் கட்சியின் திரு. வன்னியரசும், இந்திய யூனியன் முஸ்லிம் லீக்கின் திரு. ஷாஜஹானும் இன்று பதவியேற்கிறார்கள்.

சென்னையில் உள்ள மக்கள் மாளிகையில் காலை 10 மணிக்கு நடைபெறும் நிகழ்ச்சியில் முதலமைச்சர் திரு. ஜோசப் விஜய் முன்னிலையில், அவர்களுக்கு ஆளுநர் திரு. ராஜேந்திர விஸ்வநாத் அர்வேகர் பதவிப்பிரமாணமும், ரகசியக் காப்புப்பிரமாணமும் செய்து வைக்கிறார்.

தமிழக அமைச்சரவை நேற்று 23 அமைச்சர்களுடன் விரிவாக்கம் செய்யப்பட்ட நிலையில் காங்கிரஸ் கட்சியின் 2 பேர் அமைச்சர்களாக பதவியேற்றனர்.

இந்நிலையில் விடுதலைச் சிறுத்தைகள், இந்திய யூனியன் முஸ்லிம் லீக் ஆகிய கட்சிகளின் சார்பில் தலா ஒரு அமைச்சர் பதவியேற்க உள்ளனர்.

முன்னதாக இந்த இரு கட்சிகளும் அமைச்சரவையில் இடம்பெறுவது என முடிவு செய்து அறிவித்தன.

சென்னையில் செய்தியாளர்களிடம் பேசிய இந்திய யூனியன் முஸ்லிம் லீக் தலைவர் திரு. காதர் மொய்தீன், கட்சியின்

ஆலோசனைக் கூட்டத்தில் தவெக அமைச்சரவையில் இடம்பெறுவது என முடிவெடுக்கப்பட்டதாக கூறினார்.

இதேபோல் விடுதலைச் சிறுத்தைகள் கட்சித் தலைவர் திரு. திருமாவளவன், அமைச்சரவையில் தமது கட்சி இடம்பெறும் என்றும், திண்டிவனம் தொகுதி உறுப்பினர் திரு. வன்னியரசு அமைச்சர் பதவிக்கு பரிந்துரை செய்யப்பட்டிருப்பதாகவும் தெரிவித்தார்.

இன்று பதவியேற்கும் 2 அமைச்சர்களையும் சேர்த்து தமிழக அமைச்சரவையில் மொத்த அமைச்சர்களின் எண்ணிக்கை 35ஆக உயரும்.

<<<<>>>>

வேலைவாய்ப்பு குறித்த செயலியில் உள்ள குறைகள் விரைவில் சரிசெய்யப்படும் என்று மாநில தொழிலாளர் நலன் மற்றும் திறன் மேம்பாட்டுத்துறை அமைச்சர் திரு. முகமது பர்வாஸ் தெரிவித்துள்ளார்.

அமைச்சராக பொறுப்பேற்ற பின்னர் நேற்று, கிண்டியில் உள்ள வேலைவாய்ப்பு மற்றும் பயிற்சித்துறை இயக்குநர் அலுவலகத்தில் துறை அதிகாரிகளுடன் ஆலோசனை நடத்திய பின்னர் செய்தியாளர்களிடம் பேசுகையில் அவர் இதனைத் தெரிவித்தார்.

தமிழகத்தில் நாமக்கல், சேலம் உள்ளிட்ட 6 மாவட்டங்களில் இன்று இடியுடன் கூடிய மழை பெய்யக்கூடும் என்று வானிலை ஆய்வு மையம் தெரிவித்துள்ளது.

மத்திய வங்கக் கடல் பகுதியில் இருந்து தமிழகம் வரையிலான தென்மேற்கு வங்கக் கடல் பகுதியில் நிலவும் குறைந்த காற்றழுத்த தாழ்வுப் பாதை காரணமாக வேலூர், திருப்பத்தூர், தருமபுரி, கிருஷ்ணகிரி ஆகிய மாவட்டங்களிலும் இன்று இடி, மின்னலுடன் கூடிய கனமழை பெய்ய வாய்ப்புள்ளதாக வானிலை மைய அறிக்கை தெரிவிக்கிறது.

தமிழகத்தின் உள் மாவட்டங்களில் ஒருசில இடங்களில் மிதமான மழைக்கு வாய்ப்புள்ளதாகவும், கடலோர மாவட்டங்களில் இயல்பை விட 3 முதல் 4 டிகிரி செல்சியஸ் வெப்பநிலை அதிகரிக்க கூடும் என்றும் அந்த மையம் கூறியுள்ளது.

சென்னையில் அடுத்த 2 நாட்களுக்கு வெப்ப அலை வீசக்கூடும் என்றும், அதிகபட்ச வெப்பநிலை 41 முதல் 42 டிகிரி செல்சியஸ் வரை பதிவாகக் கூடும் என்றும் வானிலை ஆய்வு மையம் தெரிவித்துள்ளது.

இதனிடையே காஞ்சிபுரம் மாவட்டத்தின் பல்வேறு பகுதிகளில் நேற்று பலத்த காற்றுடன் கூடிய கனமழை பெய்தது.

ஓரிக்கை, செவிலிமேடு, ஸ்ரீபெரும்புதூர், ஓரகடம், உத்திரமேரூர் உள்ளிட்ட இடங்களில் ஒரு மணி நேரத்திற்கும் மேலாக பெய்த மழையால் வெப்பம் தணிந்து குளிர்ச்சியான சூழல் நிலவுகிறது.

<<<<>>>>

கைப்பேசிகள் திருடுபோனால் வாடிக்கையாளர்கள் மேற்கொள்ள வேண்டிய செயல்பாடு குறித்து வேலூர் மாவட்ட காவல் கண்காணிப்பாளர் திரு. சிவராமன் விளக்கமளித்துள்ளார்.

சத்துவாச்சாரியில் நேற்று, மீட்கப்பட்ட 56 லட்சம் ரூபாய் மதிப்பிலான 284 செல்போன்களை உரியவர்களிடம் ஒப்படைத்தபின் எமது செய்தியாளரிடம் பேசுகையில் அவர் இதனைத் தெரிவித்தார்.

(Voice Byte — Sivaraman — 39 Sec)

<<<<>>>>

நீலகிரி மாவட்டத்தில் கோடை விழாவையொட்டி மலைப் பயிர்கள் கண்காட்சி இன்று தொடங்குகிறது.

இதையொட்டி, கடல்சார்ந்த பல்வேறு உருவ அமைப்புகள் காட்சிப்படுத்தப்பட்டுள்ளதாக எமது செய்தியாளர் தெரிவிக்கிறார்.

(Voice Byte — Saravanan — 36 Sec)

இதேபோல் சேலம் மாவட்டம் ஏற்காட்டில் கோடை விழா மற்றும் மலர்க் கண்காட்சி இன்று தொடங்குவதாக எமது செய்தியாளர் தெரிவிக்கிறார்.

(Voice Byte — Vijayakukmar — 50 Sec)

<<<<>>>>

இருவரிச் செய்திகள்

எபோலா வைரஸ் தொற்று பாதிப்பால், இம்மாதம் 28ஆம் தேதி புதுதில்லியில் நடைபெற இருந்த இந்தியா-ஆப்பிரிக்கா அமைப்பின் உச்சிமாநாடு ஒத்திவைக்கப்பட்டுள்ளது.

ஆஃப்கனிஸ்தானில் பாகிஸ்தான் நடத்தி வரும் தாக்குதல்களுக்கு ஐ.நா. சபையில் இந்தியா கண்டனம் தெரிவித்துள்ளது.

இந்திய நிறுவனங்களின் வெளிநாட்டு முதலீடு கடந்த ஏப்ரல் மாதத்தில் 3 லட்சத்து 24 ஆயிரம் கோடியாக அதிகரித்துள்ளது.

கேரள சட்டப்பேரவைத் தலைவர் பதவிக்கான தேர்தல் இன்று நடைபெறுகிறது.

நீட் வினாத்தாள் வெளியான விவகாரம் தொடர்பான வழக்கில் மகாராஷ்டிர மாநிலம் லத்தூரை சேர்ந்த டாக்டர் மனோஜ் ஷிரூர்-ஐ சிபிஐ அதிகாரிகள் கைது செய்துள்ளனர்.

பத்தாம் வகுப்பு தேர்வெழுதிய மாணவர்கள் இன்று முதல் தற்காலிக மதிப்பெண் சான்றிதழைப் பெற்றுக்கொள்ளலாம் என்று மாநில அரசு அறிவித்துள்ளது.

நாட்டில் எரிபொருள் தட்டுப்பாடு ஏதுமில்லை என்று இந்தியன் ஆயில் கார்பரேஷன் தெரிவித்துள்ளது.

வைகாசி விசாகத்தை முன்னிட்டு மதுரை திருப்பரங்குன்றம் அருள்மிகு சுப்ரமணிய சுவாமி கோவிலில் ஆண்டுதோறும் 10 நாட்கள் நடைபெறும் வசந்த உற்சவம் நேற்று தொடங்கியது.

சென்னை மாநகர காவல்துறை ஆணையராக திரு. அமல்ராஜ்
நியமிக்கப்பட்டுள்ளார்.

விளையாட்டுச் செய்திகள்

ஐ.பி.எல். கிரிக்கெட் போட்டியில் குஜராத் அணி 89 ரன்
வித்தியாசத்தில் சென்னை அணியை வென்றது.

அகமதாபாதில் நேற்று நடைபெற்ற ஆட்டத்தில் முதலில்
விளையாடிய குஜராத் அணி நிர்ணயிக்கப்பட்ட 20 ஓவரில் 4 விக்கெட்
இழப்புக்கு 229 ரன் குவித்தது.

தொடக்க ஆட்டக்காரர்கள் சாய் சுதர்ஷன் 84 ரன்னும், சுப்மன்
கில் 64 ரன்னும் சேர்த்தனர்.

ஜோஸ் பட்லர் 57 ரன் எடுத்து ஆட்டமிழக்காமல் இருந்தார்.

230 ரன் எடுத்தால் வெற்றி என்ற இலக்குடன் பின்னர்
களமிறங்கிய சென்னை அணி, 13 புள்ளி 4 ஓவரில் 140 ரன்னுக்கு
ஆட்டமிழந்தது.

தேனியில் நடைபெற்ற அகில இந்திய அளவிலான கூடைப்பந்து போட்டியில் சென்னை இந்தியன் வங்கி அணி வெற்றி பெற்று மூன்றாவது முறையாக கோப்பையை வென்றது.

நேற்று நடைபெற்ற இறுதியாட்டத்தில் அந்த அணி, புதுதில்லி ஓ.என்.ஐ.சி. அணியை 85-62 என்ற புள்ளிக் கணக்கில் வென்றது.

<<<<The End>>>>